

အခက်အခဲဖြေရှင်းနည်း

မောင်မြတ်မိုး (ပြန်ဟပြန်)



ဝန်ခင်း

Read on the move

အခန်း (၁)

ယုံကြည်မှုလက်ဆောင်

လူငယ်တွေ့ဆုံပွဲတွင် ကျွန်တော် မိန့်ခွန်းပြောသောအခါ၊ သို့မဟုတ် ကျောင်းသားများနှင့် အမေး-အဖြေ ဆွေးနွေးပွဲတစ်ခု ကျွန်တော် ပြုလုပ်သောအခါ၊ ကျွန်တော့်ကို ဤမေးခွန်း မကြာခဏ မေးကြသည်။ သင့်ရှေ့တွင် ဘုရားပေါ်ထွက်လာပြီး၊ သင့်ကို ဆုလာဘ်တစ်ခုပေးလျှင် သူ့ဆီက သင်တောင်းမည့်လက်ဆောင်တစ်ခုက ဘာလဲ။

ကျွန်တော် ဘာတောင်းမလဲဆိုသည်က အကြောင်းမဟုတ်ပေ။ ထိုကဲ့သို့ ပျော်စရာအဖြစ်အပျက်တစ်ခု သင်တွေ့ကြုံရလျှင်၊ ဘုရားအား ကြီးကျယ်သော ယုံကြည်မှုလက်ဆောင်တောင်းရန် သင့်ကို ကျွန်တော် အပြင်းအထန် တိုက်တွန်းလိမ့်မည်။

ယုံကြည်မှုသည် ဘဝကို ထောက်မပေးသော စိတ်ဝိညာဉ်ဖြစ်သည်။ ယုံကြည်မှုသည် လူသားနှလုံးသား၏ မည်းမှောင်နက်ရှိုင်းသော လှိုက်လှိုက်ကို အလင်းပေးသော နေရောင်ခြည်ဖြစ်သည်။ ယုံကြည်မှုသည် စိတ်ဝိညာဉ် ၏ ၉၆ ပါး ရောဂါပျောက်ဆေးဖြစ်သည်။ ယုံကြည်မှုသည် စိတ်ဓါတ်ကျဆင်းခြင်းနှင့် ဆင်းရဲဒုက္ခရောက်ခြင်းတို့၏ တောကြီးမျက်မဲထဲ၌ပင် ပွင့်လန်းသော လှပမွှေးကြိုင်သည့် ပန်းပွင့်ဖြစ်သည်။ ၎င်းသည် ဘုရားက ကျွန်တော်တို့အား ပေးအပ်သော အကြီးကျယ်ဆုံး

ကောင်းချီးပေးမှုဖြစ်သည်။

လူတစ်ယောက်သည် ချမ်းသာကြွယ်ဝနိုင်ပြီး သားစဉ်မြေးဆက် ထားခဲ့နိုင်လောက်အောင် လုံလောက်သော ဥစ္စာပစ္စည်းများ ပိုင်ဆိုင် နိုင်သည်။ အာဏာတဆောင်တယောင် ရှိနေခြင်းကို သူ နှစ်ထောင်း အားရ ဖြစ်နေနိုင်သည်။ သို့သော် သင့်ကို ကျွန်တော် ပြောပြပါရစေ။ သူ တွင် ယုံကြည်မှုမရှိလျှင် သူ၏ကြွယ်ဝချမ်းသာမှုနှင့် အာဏာက အလကားပင်ဖြစ်သည်။ အမှန်ပင်၊ သူသည် ဆင်းရဲခြင်း (စိတ်ဓါတ် ဆင်းရဲခြင်း) ကျရောက်စွဲကပ်နေသော လူ တစ်ယောက်ထက် ပိုမိုမ ကောင်းချေ။ အခြားတစ်ဖက်ကမူ၊ လူတစ်ယောက်သည် ဥစ္စာပစ္စည်း များစွာ ပိုင်ဆိုင်ချင်မှ ပိုင်ဆိုင်လိမ့်မည်။ ဤကမ္ဘာလောက၏ ကြွယ်ဝ ချမ်းသာမှုထဲတွင် သူဆင်းရဲနေကောင်း ဆင်းရဲနေလိမ့်မည်။ သို့သော် ဘုရားကို သူ ယုံကြည်လျှင်၊ သူသည် အမှန်ကတယ် ကံကောင်းသော လူဖြစ်သည်။ သူဘာမှ မချို့တဲ့ချေ။ ယုံကြည်မှုရှိသောလူသည် တည်ငြိမ် အေးချမ်းမှု တဲတွင် နေထိုင်သည်။

ဓမ္မသစ်ကျမ်းထဲက သဖန်းပင်အကြောင်း သင်မကြားဘူးလျှင် ၎င်း ကို သင့်အား ကျွန်တော် ပြောပြပါရစေ။ တစ်နေ့တွင် မနက်စောစော၌ မြို့တစ်မြို့ ဆီသို့ သူသွားနေစဉ် ယေရှုသည် ဆာလောင်လာသည်။ လမ်း ဘေးတွင် သဖန်းပင်တစ်ပင်ကို တွေ့မြင်သောအခါ သူက ၎င်းဆီသို့ သွားသည်။ သို့သော် သဖန်းပင်ပေါ်တွင် သစ်ရွက်များမှလွဲ၍ ဘာကိုမှ မ တွေ့ရချေ။ ထိုအခါ သူက သဖန်းပင်ကို ဤသို့ပြောသည်။ "မင်း ဘယ်တော့မှ နောက်တစ်ကြိမ် အသီးမသီး ဘဲ နေနိုင်တယ်။" သစ်ပင်က ချက်ချင်း ညှိုးနွမ်းသွားသည်။

တပည့်သာဝကများက ဤအရာကို တွေ့မြင်သောအခါ တအံ့တသြ

ဖြစ်သွားကြသည်။ "သဖန်းပင်က ဒီလောက်မြန်မြန် ဘယ်လိုညှိုးနွမ်း သွားတာလဲ" သူတို့က မေးကြသည်။

ယေရှုက ဤကဲ့သို့ တုံ့ပြန်ပြောသည်။ "မင်းတို့ကို ငါ အမှန်ပြောပြ မယ်။ မင်းတို့မှာ ယုံကြည်မှုရှိပြီး သံသယမရှိရင် ဒီသဖန်းပင်ကို လုပ်တဲ့ အရာကို မင်းတို့ လုပ်နိုင်ရုံမကဘူး၊ ဒီတောင်ကိုလည်း 'သွားစမ်း၊ မင်း ပင်လယ်ထဲကို ဆင်းစမ်း' လို့ ပြောနိုင်တယ်။ ပင်လယ်ထဲကို ဆင်းလိမ့် မယ်။ မင်းတို့ယုံကြည်ရင် မင်းတို့ ဆုတောင်းတဲ့အရာမှန်သမျှကို မင်းတို့ လက်ခံရရှိလိမ့်မယ်"

ခရစ္စယန် ပညာတတ်များက ဤအဖြစ်အပျက်ကို ရှင်းပြကြပြီး၊ လူ တစ်ယောက်၏ဘဝတွင် စစ်မှန်သော ကယ်တင်ခြင်းအသီးအပွင့် အထင်အရှား မရှိလျှင်၊ ဘာသာရေးအလုပ်နှင့် ဘာသာရေးလိုက်နာစော င့်ထိန်းမှုတို့က ကယ်တင်ခြင်းကို အာမခံဖို့မလုံလောက်ကြောင်း အခြေခံ မှုကို ၎င်းက ကျွန်တော်တို့အား သင်ကြားပြသကြောင်းပြောသည်။ အပို စ်တယ်ဂျိမ်က ၎င်းကို နောက်ပိုင်း၌ ဤကဲ့သို့ တင်ပြသည်။ "အလုပ်မပါ သော ယုံကြည်မှုသည် သေဆုံးနေသည်။"

ယုံကြည်မှုက ဘာလဲ။ အကြောင်းအကျိုးတရားကိုသာ ယုံကြည် အားထားသူတချို့ ပြောသကဲ့သို့ ယုံကြည်မှုသည် မျက်စေ့မကန်းချေ။ ယုံကြည်မှုသည် နှလုံးသားမျက်လုံးများဖြင့် မြင်ခြင်းဖြစ်သည်။ သို့သော် ကျွန်တော်တို့ များစွာနှင့် ဖြစ်ပျက်နေသကဲ့သို့၊ နှလုံးသား၏မျက်လုံးများ က ပိတ်နေကြသည်။ ဤမျက်လုံးများကို ကျွန်တော်တို့ဖွင့်သောအခါ၊ ဖြစ်ပျက်ခဲ့သော အရာအားလုံးသည် ကောင်းဖို့အတွက် ဖြစ်ပျက်ခဲ့သည် ကိုလည်းကောင်း၊ ဖြစ်ပျက်နေသော အရာအားလုံးသည် ကောင်းဖို့ အတွက် ဖြစ်ပျက်နေသည်ကိုလည်းကောင်း၊ ဖြစ်ပျက်မည့်အရာအားလုံး

သည် ကောင်းဖို့အတွက် ဖြစ်ပျက်မည်ကိုလည်းကောင်း၊ ကျွန်တော်တို့ တွေ့ကြုံလိမ့်မယ်။ ဖြစ်ပျက်သောအရာအားလုံးတွင် သက်ညှာခြင်း အဓိပ္ပါယ်တစ်ခုရှိသည်။ ကျွန်တော်တို့အားလုံးအတွက် ဘုရားတွင် အစီအစဉ် တစ်ခုရှိသည်။ ကျွန်တော်တို့တွင် ဖြစ်ပျက်သော အရာဝတ္ထု ကလေးတိုင်း၌ ထွတ်မြတ်သော ရည်ရွယ်ချက်ရှိသည်။ ကြီးကျယ်သော အမေရိကန်ကဗျာဆရာ ဇိုက်တီယာ တင်ပြသည့်အတိုင်း "ယုံကြည်မှု ဆုံးရှုံးသောအခါ၊ လူသေဆုံး သည်။"

ဘလိုက်ပါစကယ်၏ စကားလုံးများကို သင့်အား ကျွန်တော် ဝေငှပါရစေ။ "ယုံကြည်မှုဟာ သာမန်အသိစိတ်က မလုပ်တဲ့အရာတွေ ကျွန်တော်တို့ကို အသေအချာ ပြောပြတယ်။ အဲဒါက သာမန်အသိစိတ်ကို မဆန့်ကျင်ဘူး။ အဲဒါက အထက်မှာရှိတယ်။" သို့မဟုတ် ယုံကြည်သူ တစ်ယောက်က ဤကဲ့သို့ တင်ပြသည်။ "ယုံကြည်မှုဟာ သက်သေပြချက်မရှိတဲ့ ယုံကြည်မှုမဟုတ်ဘူး။ ထိန်ကျန်မှုမရှိတဲ့ အမှန်တရားဖြစ်တယ်။"

ဤအရာကြောင့် အတွေးအခေါ်ပညာရှင် ဝေလ်ဒူရန်ကို ကျွန်တော် သတိရမိသည်။ သူက ယုံကြည်မှုခေတ်ကာလသည် ကျိုးကြောင်း ဆင်ခြင်ခြင်း ခေတ်ကာလကို ကာလကြာရှည်ကတည်းက လွှဲပြောင်းယူခဲ့သည်ဟု ပြောသည်။

ဤအရာမှန်ကန်လျှင်၊ ၎င်းက တကယ်သနားစရာကောင်းသည်။ ရာဘင်ဒြာနတ်တရီး၏ စကားဖြင့် ပြောရလျှင် "ယုံကြည်မှုသည် အာရုံဦးမှောင်မည်းနေသေးစဉ် သိချင်းဆိုသော ငှက်ဖြစ်သည်။"

သင့်ကို ကျွန်တော် ပြောပါရစေ။ ယုံကြည်မှုက မျက်စေ့မကန်းချေ။ ယုံကြည်မှုက စိတ်မျက်လုံးများဖြင့် မြင်ခြင်းဖြစ်သည်။ ကျွန်တော်တို့

တွင် ရုပ်အကောင်အထည်ရှိသော မျက်လုံးနှစ်လုံးရှိပြီး ၎င်းဖြင့် ကျွန်တော်တို့ ပတ်ပတ်လည်မှ အံ့ဖွယ်ကောင်းသော ကမ္ဘာ (သစ်ပင်များ၊ ပန်းပင်များ၊ စမ်းချောင်းများ၊ တောတောင်များ၊ ကြယ်တာရာများနှင့် ကောင်းကင်) ကို ကျွန်တော်တို့ ကြည့်သကဲ့သို့ ယုံကြည်မှုမျက်လုံးများဖြင့် ကျွန်တော် ပတ်ပတ်လည်မှကောင်းခြင်း၊ ငြိမ်းချမ်းခြင်းနှင့် ပျော်ရွှင်ခြင်းတို့ကို ကျွန်တော်တို့ သိမြင်နိုင်ကြသည်။

ယုံကြည်မှုက မမြင်နိုင်သောအရာကို မြင်သည်ဟုလည်းကောင်း၊ မယုံကြည်နိုင်စရာကောင်းသော အရာကို ယုံကြည်သည်ဟုလည်းကောင်း၊ မဖြစ်နိုင်သော အရာကို လက်ခံသည်ဟုလည်းကောင်း ပြောကြသည်။ ကြောက်လန့်ခြင်းက သင်၏နှလုံးသားတံခါးကို ခေါက်သောအခါ၊ ၎င်းကိုဖွင့်ရန် ယုံကြည်မှုကို စေလွှတ်ပါ။ စိတ်ဆင်းရဲခြင်းမှ သင်ကင်းလွတ်လိမ့်မည်။

ယုံကြည်မှုသည် ကျွန်တော်တို့အသီးသီးကို ဘုရားက ချစ်သည်ဟု ယုံကြည်ခြင်းဖြစ်သည်။ သူ့တွင် ကျွန်တော်တို့အတွက် အစီအစဉ်တစ်ခု ရှိသည်။ ကျွန်တော်တို့၏ လိုအပ်ချက်အားလုံးကို သူထောက်ပံ့ပေးလိမ့်မည်။ ယုံကြည်မှုသည် ဘုရားကို အပြည့်အဝ ယုံကြည်လျက် သူ့ထံတွင် ခိုလှုံခြင်းဖြစ်သည်။ သူက အစဉ်အမြဲ တောက်လက်နေသော အလင်း ဖြစ်သည်။ မုန်တိုင်းအော်မြည်ပြီး၊ အမှောင်က ပိုမိုနက်ရှိုင်းလာသော်လည်း သူ၏အလင်းက ကျွန်တော်တို့အပေါ် ဆက်လက်တောက်လက်နေလိမ့်မည်။ သူက ကျွန်တော်တို့၏ နှလုံးခုန်သံထက် ကျွန်တော်တို့နှင့် ပိုမိုနီးကပ်စွာ ရှိနေသကဲ့သို့ ကျွန်တော်တို့၏ အသက်ရှူလေထက် ကျွန်တော်တို့နှင့် ပိုမိုနီးကပ်စွာ ရှိနေသည်။ သူက အလုံးစုံ တန်ခိုးရှိသူ ဖြစ်ပြီး သူ၏လက်များက နေရာတိုင်းတွင် ရှိနေသည်။ သူက မိတ်ဆွေတစ်ယောက်အဖြစ်လည်းကောင်း၊ ကူညီသူတစ်ယောက်အဖြစ်

လည်းကောင်း၊ လမ်းညွှန်တစ်ယောက်အဖြစ်လည်းကောင်း၊ ကြီးကြပ် အုပ်ထိန်းသူတစ်ယောက် အဖြစ်လည်းကောင်း၊ အကာအကွယ်ပေးသူ တစ်ယောက်အဖြစ်လည်းကောင်း၊ ကျွန်တော်တို့ လိုအပ်သောအရာ ဖြစ်သည်။ သူ၏အကူအညီ ကျွန်တော်တို့ဆီ မရောက်နိုင်လောက်အောင် ဝေးလံသောနေရာ မရှိချေ။ သူက အားလုံးကို ချစ်သောသူဖြစ်ပြီး၊ သူ၏နားများက သူ့ကလေးများ၏ ဆုတောင်းသံကို အမြဲတမ်း နားစွင့် နေသည်။ သူက အားလုံးကို သိသူဖြစ်သည်။ သူက ကျွန်တော် တို့ အတွက် အကောင်းဆုံးကို လုပ်လိမ့်မည်။ သူနှင့်ဆိုလျှင် အရာရာတိုင်း ဖြစ်နိုင်သည်။ သူ့ကို ကျွန်တော်တို့ လုပ်စေချင်သောအရာများကို သူက မလုပ်ဖို့ ရွေးချယ်လျှင်၊ ၎င်းသည် သူမလုပ်နိုင်သောကြောင့် မဟုတ်ချေ။ ၎င်းတို့က ကျွန်တော်တို့အတွက် မကောင်းသည်ကို သူ သိရှိသောကြောင့်ဖြစ်သည်။

ကျွန်တော်တို့အားလုံး သိနားလည်ရန် လိုအပ်သော သင်ခန်းစာတစ်ခုက ဘုရားအပေါ် လုံးဝမှီခိုအားထားခြင်းဖြစ်သည်။ အခြားအရာရာတိုင်း လိုက်ပါလာလိမ့်မည်။ ခါလီဂီဘရန်၏ စကားအရဆိုလျှင် "ယုံကြည်မှုသည် သက်သေမပြနိုင်သော နှလုံးသားထဲက သိနားလည်မှုတစ်ခုဖြစ်သည်။"

"ယုံကြည်မှုရှိသူတစ်ယောက်အတွက် ရှင်းလင်းချက်မလိုအပ်ဘူး။ ယုံကြည်မှုမရှိသူတစ်ယောက်အတွက်ကတော့ ဘာရှင်းလင်းချက်မှ မဖြစ်နိုင်ဘူး" ဟု စိန့်သောမတ်က ပြောသည်။

လူ၏ဘဝကို ယုံကြည်မှုဖြင့် စွမ်းအင်ပေးသည်။ ကျွန်တော်တို့ ငယ်ရွယ်စဉ်အခါက ကျွန်တော်တို့၏ ယုံကြည်မှုကို ကျွန်တော်တို့၏ မိဘများထံတွင် ထားရှိကြသည်။ ကျွန်တော်တို့ အသက်ပိုကြီးလာသောအခါ

ကျွန်တော်တို့ ယုံကြည်သောလူများ၏ စာရင်းထဲသို့ မိတ်ဆွေများ၊
မိသားစုများ၊ ကြင်ဖော်များ၊ လုပ်ဖော်ကိုင်ဖက်များကို ထပ်ထည့်ကြ
သည်။ မြေယာဥပဒေကို ကျွန်တော်တို့ ယုံကြည်ကြသည်။ တရားဥပဒေ
နှင့် အုပ်ချုပ်မှုစနစ်ကို ကျွန်တော်တို့ ယုံကြည်ကြသည်။ ဒီမိုကရေစီကို
ကျွန်တော်တို့ ယုံကြည်ကြသည်။ ဆေးပညာ နှင့် ဆရာဝန်ကို ကျွန်တော်
တို့ ယုံကြည်ကြသည်။ ဤယုံကြည်မှုများအားလုံး အကျိုးဝင်သော
ယုံကြည်မှုမရှိဘဲ ကျွန်တော်တို့ မည်ကဲ့သို့ ရပ်တည်ရှင်သန်နိုင်မည်
နည်း။ ဘုရားကို မယုံကြည်ဘဲ ကျွန်တော်တို့ မည်ကဲ့သို့ ရပ်တည်
ရှင်သန်နိုင်မည်နည်း။

*

အခန်း (၂)

ယုံကြည်မှုက သေချာချက်ဖြစ်သည်

"အကောင်းမြင်ဝါဒဟာ အောင်မြင်ပြီးမြောက်မှုကို ဖြစ်ပေါ်စေတဲ့ ယုံကြည်မှုကလွဲလို့ တခြားဘာမှမဟုတ်ဘူး။ ယုံကြည်မှု၊ မျှော်လင့်မှုနဲ့ ယုံကြည်စိတ်ချမှုမရှိရင် ဘာမှမလုပ်နိုင်ဘူး။"

ဤစကားလုံးများကို ပြောသော အမျိုးသမီးသည် သူမ၏နာမည်က ယုံကြည်မှု၊ မျှော်လင့်မှုနှင့် အကောင်းမြင်ဝါဒတို့နှင့် အဓိပ္ပါယ်တူသော အမျိုးသမီးတစ်ယောက်ဖြစ်သည်။ သူမက ဟဲလင်ကဲလားမှလွဲ၍ တခြားလူမဟုတ်ချေ။ သူမက အောင်မြင်ပြီးမြောက်သော အမျိုးသမီး တစ်ယောက်ဖြစ်လာရန် အပြင်းထန်ဆုံး မသန်စွမ်းမှုကို အောင်နိုင်ခဲ့ သည်။

ကျွန်တော်တို့က ဟဲလင်ကဲလားကဲ့သို့ မြင့်မားသော အောင်မြင်ပြီး မြောက်သူ ဖြစ်ချင်မှဖြစ်ကြလိမ့်မည်။ ကျော်ကြားခြင်းအလင်းတောက် က ကျွန်တော်တို့အပေါ် ကျရောက်ချင်မှ ကျရောက်လိမ့်မည်။ သို့သော် ကျွန်တော်တို့ အထဲတွင် အရေးမပါဆုံးလူက ယုံကြည်မှုဖြင့် နေထိုင်သည်။

ဤနေရာ၌ ယုံကြည်မှုဖြင့် ကျွန်တော်ဆိုလိုသောအရာက၊ အယူဝါဒ ဆိုင်ရာ သို့မဟုတ် ဂိုဏ်းဂနဆိုင်ရာ ယုံကြည်မှုမဟုတ်ချေ။ ၎င်းက

အခြားယုံ ကြည်မှုအားလုံးထက် သာလွန်ကောင်းမွန်သည်ဟု ပြောသော
ယုံကြည်မှု အမျိုးအစားမဟုတ်ချေ။ ၎င်းက ကျွန်တော်တို့၏ သာမန်
လူသားဘဝကို ဘုရားဖူးခရီးတစ်ခု ဖြစ်အောင်လုပ်သော စိတ်ဓါတ်
ဖြစ်သည်။ ယုံကြည်မှုသည် ဘဝ၏ ဒုက္ခအားလုံးကို အောင်မြင်ခြင်းနှင့်
ဆင်ယင်ကျင်းပခြင်းအဖြစ်သို့ အသွင်ပြောင်းသော ပြဒါးရှင်လုံး
ဖြစ်သည်။

ဤအရာသည် ဘာသာတရားကိုင်းရှိုင်းသော ခရစ္စယန်များက
ယေရှု မွေးဖွားခြင်းကို ဆင်ယင်ကျင်းပသော စိတ်ဓါတ်မဟုတ်ဘူးလား။
ယေရှု၏ဘဝ သို့မဟုတ် ယေရှုသေဆုံးခြင်းက ဝမ်းနည်းကြေကွဲခြင်း
တစ်ခုအလျင် မဟုတ်ချေ။ ၎င်းက ဘုရားနှင့်လူအတွက် အောင်မြင်မှု
တစ်ခု ဖြစ်သည်။ ၎င်းက လူသားအားလုံးအတွက် ကောင်းကင်ဘုံတံခါး
များကို ပြန်လည်ဖွင့်လှစ်ပေးခဲ့သော အဖြစ်အပျက်တစ်ခု ဖြစ်သည်။

ဘုရားကို ယုံကြည်သူမှန်သမျှသည် မသေဆုံးသင့်ဘဲ၊ ထာဝရဘဝ
ရရှိသင့်သည်။

ဤယုံကြည်မှုအမျိုးအစားသည် မျှော်လင့်ခြင်းနှင့် ပြီးပြည့်စုံခြင်း
ဘဝအတွက် သော့ချက်မဖြစ်ဘူးလား။

ဘဝသည် ယုံကြည်မှုက အဖြေမပေးနိုင်သော မေးခွန်းတစ်ခုကို မ
မေးနိုင်ချေ။ ဘဝသည် ကြောက်လန့်ခြင်းက မဖြေရှင်းနိုင်သော
ပြဿနာတစ်ခုကို မတင်ပြနိုင်ချေ။ ဘဝသည် သင့်ကို ယုံကြည်မှုက မ
ကျော်လွှားနိုင်သော ဆင်းရဲဒုက္ခဖြင့် မတွေ့ကြုံစေနိုင်ချေ။

ထို့ကြောင့် ကြီးကျယ်သော အတွေးအခေါ်ပညာရှင်နှင့် စာရေးဆရာ
ဖြစ်သော သောမတ်မာတန်က ကျွန်တော်တို့ကို ဤကဲ့သို့ ပြောပြသည်။

ယုံကြည်မှုသည် စကြာဝဠာအတွက် တစ်ခုတည်းသော သော့ချက်

ဖြစ်သည်။ လူသားဖြစ်တည်ခြင်း၏ နောက်ဆုံးအဓိပ္ပါယ်နှင့် ကျွန်တော်တို့၏ ပျော်ရွှင်မှုများအားလုံး မှီခိုအားထားနေသော မေးခွန်းများအတွက် အဖြေများကို တခြားနည်းလမ်းတစ်ခုခုဖြင့် မတွေ့ရှိနိုင်ချေ။

တစ်ခုနှင့်ပတ်သက်၍ ရှင်းရှင်းလင်းလင်း လုပ်ကြစို့။ ယုံကြည်မှုက ကျွန်တော်တို့ လိုချင်သောအရာအားလုံးကို ကျွန်တော်တို့ရှေ့သို့ အလိုအလျောက် ရောက်လာစေမည့် အလာဒင်မီးအိမ် သို့မဟုတ် ဥုံဖုဂါထာနှင့် မတူချေ။ ယုံကြည်မှုက ကျွန်တော်တို့ကို ဆင်းရဲဒုက္ခများ၊ ချိနဲ့မှုများ သို့မဟုတ် စိတ်ပျက်မှုများဖြင့် မည်သည့်အခါမှ မတွေ့ကြုံရအောင်လည်း အာမ၊မခံချေ။ သို့သော် ယုံကြည်မှုက ကျွန်တော်တို့ကို သတ္တိနှင့် မှန်ကန်သော စိတ်သဘောထားပေးသကဲ့သို့ ပြဿနာများကို ရင်ဆိုင်ပြီး အောင်မြင်သူအဖြစ် ပေါ်ထွက်လာနိုင်စွမ်းလည်း ပေးအပ်သည်။

သမ္မာကျမ်းစာက ကျွန်တော်တို့ကို ဤကဲ့သို့ ပြောသည်။ "သင့်တွင် မုန်ညှင်းစေ့တစ်စေ့လောက် ယုံကြည်မှုရှိလျှင် သင့်အတွက် မဖြစ်နိုင်သောအရာ ဘာမှမရှိချေ။"

ဤစကားလုံးများကိုပြောသော ဆရာက လူသားသဘာဝကို ကောင်းကောင်းသိသည်။ ကျွန်တော်တို့သည် ယုံကြည်မှု အနည်းငယ်ရှိသော အမျိုးသား၊ အမျိုးသမီးများဖြစ်သည်ကို သိကြသည်။ ထို့ကြောင့် ကျွန်တော်တို့ကို ဤကတိပေးသည်။ "မင်းတို့ရဲ့ ယုံကြည်မှုအရ မင်းတို့ကို ပေးမယ်"

၁၉၁၀ ပြည့်နှစ်က ဖြစ်သည်။ ဆာဒူဝါရဆွာနီက ဥရောပတွင် ရှိနေသည်။ သူက နေရာများစွာကို သွားရောက်လည်ပတ်ခဲ့ပြီး၊ စိတ်အားထက်သန်နေသော ပရိသတ်များကို အိန္ဒိယသူတော်စင်များ၏ သွန်သင်

ဆုံးမချက်များ ဟောပြောသည်။ ဘာလင်ရှိကမ္ဘာ့ဘာသာရေး ညီလာခံ၌ သူပြောခဲ့သော မိန့်ခွန်းနှင့် ဥရောပရှိဒေသအမျိုးမျိုး၌ သူ၏ နောက်ပိုင်း ဟောပြောပို့ချချက်များက အိန္ဒိယအတွေးအခေါ်နှင့် ဘာသာရေးအား နက်နက်ရှိုင်းရှိုင်း စိတ်ဝင်စားမှုဖြစ်စေပြီး၊ လူများစွာတို့၏ နှလုံးသားတွင် ဘုရားအား ချစ်ခြင်းကို နိုးထစေသည်။ ဥရောပတွင် သူ၏ အလုပ်ပြီးစီးသွားပြီး၊ အိန္ဒိယသို့သူပြန်ဖို့ အဆင်သင့် ဖြစ်သောအခါ လက်မှတ်ဝယ်ဖို့ သူ့တွင် ပိုက်ဆံမရှိသည်ကို သူတွေ့ရသည်။ သူစိတ်မပူချေ။ သင့်တော်သောအချိန်၌ လက်မှတ်တစ်စောင် ထောက်ပံ့ပေးကြလိမ့်မည်ကို သူသိသည်။

အိန္ဒိယသို့ မီးသင်္ဘောမထွက်ခွာမီ တစ်ရက်အလိုတွင် ကူချ်ဘီဟာမှ မဟာရနီက သူမနှင့်အတူ လွှတ်ရည်သောက်ရန် သူ့ကိုဖိတ်ခေါ်သည်။ သူမက အားလပ်ရက်ခရီးဖြင့် အင်္ဂလန်သို့ ရောက်နေသည်။ စကားပြောနေကြစဉ် မဟာရနီက ဆာဒူဝါဆွာနီကို ဤသို့ပြောသည်။ "ကျွန်မ တစ်ခု မေတ္တာရပ်ခံပါရစေ"

ဆာဒူဝါဆွာနီက ပြုံးနေသည်။

မဟာရနီက ပြောသည်။ "ရှင် ဥရောပမှာ အလုပ်ပြီးသွားပြီး အိန္ဒိယ ကို ပြန်တော့မယ်ဆိုတာ ကျွန်မသိတယ်။ ရှင်ကို ကျွန်မ လက်မှတ်ဝယ်ပေးပါရစေ။"

ဆာဒူဝါဆွာနီက မအံ့သြချေ။ ဘုရားကို ယုံကြည်သော လူတစ်ယောက်၏ဘဝက ထိုကဲ့သို့ ဆန်းကြယ်မှုများ ပြည့်နေသည်။ ၎င်းတို့က အမှန်တကယ်တော့ ဆန်းကြယ်မှုများ မဟုတ်ချေ။ ၎င်းတို့က သူ့အား ယုံကြည် ကြသော ကလေးများ၏ လိုအပ်ချက်များကို တင်ကူလုပ်ဆောင်သော ဘုရား၏ သဘာဝလုပ်ဆောင်ချက်များ ဖြစ်သည်။

သူ၏ နည်းလမ်းများက အံ့ဖွယ်ကောင်းသည်။

မသိနားမလည်သောလူများက ယုံကြည်မှုကို စိတ်ပျော့ညံခြင်း အဖြစ် ပစ်ပယ်ကြသည်။ သူတို့က ယုံကြည်မှုကို စွဲမြဲနေသော ထင်ယောင်ထင်မှား တစ်ခုအဖြစ် မှတ်ယူကြပြီး၊ ချိနဲ့သော၊ အစွမ်းအစမ ရှိသော လူများက ၎င်းအထဲ တွင် ခိုလှုံကြသည်ဟု ထင်မှတ်ကြသည်။

ယုံကြည်မှုက မချိနဲ့ပေ။ ယုံကြည်မှုက စိတ်ခံစားချက် မဟုတ်ပေ။ နောက်ပြီး ယုံကြည်မှုက အမြဲတမ်း မလွယ်ကူချေ။

တစ်ခါ၌ မာသာထရီဆာကို ဘီဘီစီ ရုပ်မြင်သံကြားအတွက် အင်တာဗျူးကြသည်။ အင်တာဗျူးမေးသူက အမှုဆောင်ရွက်သော ဘဝ သည် သူမအတွက် သာမန်အိမ်ထောင်ထိန်းသိမ်းသူများထက် တစ်နည်း တစ်လမ်းအားဖြင့်များစွာ ပိုမိုလွယ်ကူလိမ့်မည်ဟု မှတ်ချက်ချသည်။ အပြီးသတ်၌ သူမတွင် ပိုင်ဆိုင်မှုများ၊ အာမခံများ၊ မော်တော်ကားနှင့် ဂရုစိုက်ဖို့ ခင်ပွန်းမရှိချေ။

မာသာထရီဆာက ပြုံးပြီး သူ့ကို ဤသို့ပြောသည်။ "ကျွန်မလည်း အိမ်ထောင်ပြုထားတယ်" သူမက ခရစ္စနှင့် သူတို့၏ ထိမ်းမြားမှုကို သင်္ကေတပြရန်၊ ခရစ္စယန်သီလရှင်များ ဝတ်သောလက်စွပ်ကို မြှောက် ပြသည်။ သူမက ဤသို့ဆက်ပြောသည်။ "သူက တစ်ခါတရံ အလွန် ခက်ခဲနိုင်တယ်"

မာသာထရီဆာက များစွာသော အခက်အခဲများနှင့် စမ်းသပ်ချက် များကို ရင်ဆိုင်ခဲ့သည်။ များစွာသော သူတော်စင်များကဲ့သို့ သူမက လည်း အဆိုးမြင်ခြင်းနှင့် စိတ်ဓါတ်ကျခြင်းတို့၏ အဆင့်တစ်ခုဖြစ်သော စိတ်ဝိညာဉ်၏ မှောင်မိုက်သောညကို ဖြတ်သန်းခဲ့ရသည်။ သို့သော် သူမ၏ ယုံကြည်မှုက အခွင့်မသာမှုများ အားလုံးကို ဆန့်ကျင်လျက်

ရပ်တည်ရှင်သန်ခဲ့သည်။ အမှန်၌ ၎င်းက သူမကို အံ့ဖွယ်ကောင်းသော ဟာသဉာဏ်လည်း ပေးသည်။ သူမက တစ်ခါ၌ မိတ်ဆွေတစ်ယောက် ကို ဤကဲ့သို့ မှတ်ချက်ချသည်။ "ဘုရားသခင် ဟာ ကျွန်မ မကိုင်တွယ် နိုင်တဲ့ တစ်စုံတရာ ကျွန်မကို ပေးမှာမဟုတ်ဘူးဆိုတာ ကျွန်မသိတယ်။ သူ ကျွန်မကို ဒီလောက်အများကြီး မယုံကြည်ပါနဲ့လို့ပဲ ကျွန်မ ဆန္ဒဖြစ်မိ တယ်"

ယုံကြည်မှုက သတ္တိနည်းသောသူအတွက် မဟုတ်ချေ။

ဘုရားက ကျွန်တော်တို့ကို လက်ဆောင်များစွာ ပေးသည်။ သို့သော် ၎င်းတို့ထဲမှ တစ်ခုခုကို သူယူသွားလျှင် ကျွန်တော်တို့ စိတ်ဆင်းရဲပြီး ဖြေ မဆည်နိုင်ဖြစ်ကြသည်။ ဘုရားကို ကျွန်တော်တို့ စတင်အပြစ်တင်ကြ သည်။ ဘာကြောင့် ငါ့ကျမှ ဖြစ်ရတာလဲ။ ဒါဘာကြောင့်ဖြစ်ရတာလဲ။ ကျွန်တော်တို့ စတင်မေးခွန်း ထုတ်ကြသည်။ ကျွန်တော်တို့ကို ဘုရား ဘယ်တော့မှ ပစ်မသွားဟု ယုံကြည်သော လူများသာ ပျော်ရွှင်မှုကို ပိုင်ဆိုင်ကြသည်။ မဟာစင်္ကြာဝဠာတွင် ကောင်းမွန်ပြည့်စုံသော အရာ ဝတ္ထု အစီအစဉ်များရှိသည်။ ဖြစ်ပျက်သမျှအရာတွင် အဓိပ္ပါယ်နှင့် ရည်ရွယ်ချက်ရှိသည်။ ၎င်းက ကျွန်တော်တို့အတွက် ကောင်းသည်။ ဘုရား၏အလိုကို ကျွန်တော်တို့ လက်ခံသင့်သည်။ ထိုကဲ့သို့ အပြုအမူ သဘောထားကို ဘုရားရှိခိုးခြင်းဖြင့် ပြုစုပျိုးထောင်နိုင်သည်။

ကျွန်တော်တို့၏ ယုံကြည်မှုဖြင့် နေထိုင်ကြသော ကျွန်တော်တို့ထဲမှ လူများအတွက်နှင့် သူတို့၏ ယုံကြည်မှုကို သိပ္ပံပညာအပေါ် ထားရှိကြ သော သူများအတွက် ဘဝက အဖြေမပေးနိုင်သော မေးခွန်းများ အစီအရီမေးသည်။ ကောင်းတဲ့လူတွေအပေါ် ဆိုးတဲ့အရာတွေ ဘာ ကြောင့်ဖြစ်နေသလဲ။ ငယ်ရွယ်ပြီး ဉာဏ်ထက်မြက်တဲ့ လူတစ်ယောက်

ဖြစ်တဲ့ ခင်ပွန်း၊ ဖခင်၊ အစ်ကိုဟာ ရှားပါးပြီး မကြားဘူးတဲ့ ကင်ဆာ
ရောဂါနဲ့ ဘာကြောင့် သေရတာလဲ။ လှပတဲ့ ကလေးငယ်တွေဟာ
တစ်ခါတရံ မျက်စေ့မမြင်ဘဲ၊ ဒါမှမဟုတ် အင်္ဂါမစုံဘဲ၊ ဘာကြောင့် မွေး
ဖွားကြရတာလဲ။ ဒီကမ္ဘာပေါ်က နိုင်ငံတွေဟာ ဂြိုဟ်ကမ္ဘာကို ဆယ်ဆ
ဖျက်ဆီးနိုင်တဲ့ နျူးကလီးယား လက်နက်တွေ ဘာကြောင့်စုပုံနေကြတာ
လဲ။ ကျွဲ၊ နွား၊ ကြက်ဘဲနဲ့ ဝက်တွေကနေ ရောဂါကူးစက်မှုက ဘာကြော
င့် တစ်နိုင်ငံလုံး ပျံ့နှံ့သွားတဲ့ရောဂါဖြစ်သွားရတာလဲ။

တစ်သက်တစ်ကျွန်း ပြစ်ဒဏ်ကျခံရခြင်းက သေဒဏ်ကျခံရခြင်း
ဖြစ်သည်ဟု မှန်ကန်စွာ ပြောကြသည်။ ထို့ကြောင့် သတ္တိကြောင်သူ
သည် အကြိမ်ပေါင်းများစွာ သေရသည်ဟု ပြောကြသည်။

ဘဝသည် မသေချာမှုများ၊ မသိရှိမှုများနှင့် မသိနိုင်မှုများဖြင့် ပြည့်
နှက်နေသည်။ ကျွန်တော်တို့၏ ဘဝထဲမှ များစွာသောအရာများကို
ကျွန်တော်တို့ မထိန်းချုပ်နိုင်ကြောင်း သိရှိနေသော်လည်း ကျွန်တော်တို့
ငြိမ်းချမ်းစွာ နေထိုင်ရမည်ဆိုလျှင် မသေချာမှုကို အလွန်သည်းခံနိုင်ခြင်း
ဟု သူတို့ခေါ်ဆိုသောအရာကို ကျွန်တော်တို့ ဖွံ့ဖြိုးတိုးတက်အောင် လုပ်
ရမည်ဟု ကျွမ်းကျင်သူများက အကြံပြုကြသည်။ ထိန်းချုပ်မှုဆုံးရှုံးခြင်း၊
မသေချာမှုဖြင့် နေထိုင်ရခြင်းတို့က စိတ်ဖိစီးခြင်းနှင့် မပျော်ရွှင်ခြင်းကို
ဖြစ်ပေါ်စေသည်။ ဤရိုက်ခတ်မှု အမျိုးအစားကို မှန်ကန်သော
စိတ်နေသဘောထားဖြင့် အနိုင်ယူနိုင်သည်။ ယုံကြည်ခြင်း၊ ကိုင်းရှိုင်း
ခြင်းဖြင့် အနိုင်ယူနိုင်သည်။